

Reggħet waslet il-festa tagħna

Christopher Bartolo
Sagristan

Ftit wara li tgħaddi l-festa ta' Marija Assunta – magħrufa mal-Maltin u l-Għawdxin bħala l-festa ta' Santa Marija – aħna l-Melliħin nibdew nitkellmu u nippreparaw għall-festa titulari tagħna. Din il-festa kienet magħzula mill-antenati tagħna meta dawn iddeċidew li jiddedikaw il-parroċċa tagħna lil Ommna Marija Santissima f'jum it-twelid imqaddes tagħha. Għalina bħala komunità, din il-festa tfisser żmien opportun sabiex fih hafna nies jaħdmu flimkien fil-preparazzjonijiet li jsiru, hafna familji jattendu għall-funzjonijiet reliġjużi u anke hafna nies jiffestegġjaw u jifirhu flimkien.

Hafna nies jaraw il-festa titulari bħala żmien qawwi għaliex f'dan iż-żmien jaraw lill-parroċċa tqum spiritwalment. Matul dawn l-aħħar 39 sena li ilni nipprepara għal din il-festa liturġika, dejjem innotajt kemm il-poplu Mellieħi jattendi bi hġaru għall-funzjonijiet kollha li jsiru fil-knisja. Hafna nies matul il-ġranet tal-festa jersqu lejn is-Sagramenti tal-Qrar u t-Tqarbin. Dan huwa importanti hafna għaliex, mhux biżżejjed li nippreparaw u norganizzaw, jekk imbagħad il-poplu ma jagħmilx il-parti tiegħu u jattendi għal dak kollu li jkun organizzat għalih.

F'dawn iż-żminijiet, wieħed jista' jara u josserva valuri oħra li jagħmlu l-festa waħda nisranija, kif għandha tkun. Hekk, pereżempju, matul il-ġranet tal-festa, hafna nies, li hafna minnhom ikunu membri ta' għaqdiet, bħalma huma l-Grupp tan-Nar, il-Grupp tal-Armar, il-kumitati u l-membri tal-kazini tal-baned li nsibu fil-parroċċa, imorru jagħtu d-demmm – ġest mill-iktar nobbli, għaliex li tagħti d-demmm lil min jista' jiġi b'żonnu huwa att ta' ġenerożità mill-isbaħ li jista' jsalva hafna hajjiet. Dahlet ukoll drawwa sabiħa li dawn l-istess membri tal-għaqdiet imorru jżuru u jferru l-anzjani u l-morda tagħna. Matul il-ġranet tal-festa jkun hemm minn jagħti karità fi flus lil min jinsab fil-bżonn ukoll. Ġesti bħal dawn żgur li jkunu ammirati minn hafna nies li jaraw fina valuri verament sbieħ u li juru kemm aħna komunità li niffestegġjaw il-festa tagħna b'mod nisrani.

Bħal kull festa oħra fl-ibliet u l-irfula f'Malta

u Għawdex, il-festa tagħna hija maqsuma f'żewġ partijiet. Għandek il-parti reliġjuża jew il-funzjonijiet liturġiċi u l-parti soċjali jew il-festi ta' barra. Huma żewġ partijiet li jikkumplementaw lil xulxin. Meta kont għadni tifel kont immur ma' missieri Lippu għal hafna mill-attivitajiet li kienu jsiru fit-toroq u l-pjazza tagħna. Niftakar fil-marċi li kienu jorganizzaw iż-żewġ baned tagħna. Kien ukoll jeħodni fuq is-sur li hemm biswit il-knisja sabiex nara n-nar tal-ajru. Però l-isbaħ parti mill-festa għaliha hija l-hin meta jindaqu ż-żewġ innijiet sbieħ u għeżieħ għalina l-Melliħin – l-innijiet ad unur Marija Bambina. Nistqarr li għadni sal-ġurnata tal-lum nipprova nsib f'it hin biex nisma' dawn l-innijiet. Kienet deċiżjoni tajba li ż-żewġ baned tagħna kienu akkwistaw dawn l-innijiet – patrimonju li ser jibqa' apprezzat minna kif ukoll mill-ġenerazzjonijiet li ġejjin.

Ma nistax ma nsemmix l-armar li jintrama fil-pjazza u t-toroq tagħna. Meta nara l-armar tal-festa, hsbijiet jaqgħu fuq dak iż-żmien meta kont għadni żgħir u missieri kien jeħodni fil-pjazza f'xemx tizreg fl-aqwa tas-Sajf. Il-pjazza kienet tkun vojta hliet għall-armar tal-festa. Kien joqgħod jurini u jgħidli x'kienu jgħidulhom kull biċċa mill-armar li kien ikun hemm - it-trofej, il-pelandri, il-pedestalli, il-linef u l-antarjoli. Kien jispjegali wkoll l-istorja li tirrappreżenta kull statwa li jitpoġġew fil-pjazza għall-okkazjoni tal-festa. Niftakar quddiem tnejn minnhom konna ndumu iżjed għaliex kien jispjegali għaliex semma tnejn minn huti għalihom.

Il-festa titlob hafna impenn u dedikazzjoni. Għal hafna nies involuti, il-festa hija kollox. Bħal kull festa u attività oħra, il-festa titlob hafna hsiieb, organizzazzjoni u xogħol. Għall-għaqdiet, gruppi u hafna individwi, il-festa gġib magħha hafna xogħol u preparazzjonijiet. Dawn in-nies kollha jkollhom skop wieħed f'moħħhom – is-suċċess ta' dak li jkunu qegħdin jorganizzaw. Bħala sagristan, jien għandi esperjenza kemm tinvolvi impenn festa titulari. Għandna hafna nies li jaħdmu b'mod volontarju u aħna, bħala komunità, għandna napprezzaw il-hidma

IL-MELLIEĦA

ta' kulhadd għaliex ix-xogħol ta' kulhadd huwa importanti u jekk xi haġa tmur hazin, il-festa kollha tbatì.

Jalla jkollna festa sabiħa li tirrifletti l-valuri nsara taġna u li tkompli taġmilna komunità magħquda. Jalla l-ġranet tal-festa jhallu impatt, kemm fuq il-familji tal-parroċċa taġna kif ukoll fuq kull min jingħaqad magħna sabiex jifrah magħna. Fl-aħħar nett, nixtieq niringrazzja lill-President tal-Banda "Imperial", is-sur Josef Borg kif ukoll lill-kumitat talli, għal sena oħra, reġa' stedinni sabiex nikteb dan l-artiklu. Nixtieq ngħid prosit ukoll tal-wirja sabiħa li ttellgħet matul il-Milied. F'din il-wirja, stajna naraw

xogħlijiet sbieħ ta' presepji mħejjija u maħdumin minn diversi materjali u bi stili differenti. Żgur li l-komunità Mellieħa u kull min żar din il-wirja apprezza x-xogħol ta' kull min ha' sehem u din il-wirja kompliet tgħin biex iddaħħal fl-ispirtu ta' Milied nisrani lil dawk li żaruha. Fl-aħħar ngħid grazzi lill-istess kumitat tar-rispett, stima u għajjnuna li dejjem tani mill-ewwel ġurnata tiegħi bhala sagristan.

Jalla l-festa tkun suċċess sabiex l-ghada tal-festa jkollna l-unur ngħidu kemm kellna festa sabiħa kompluta minn kollox u mingħajr ebda nkwieta u kemm kulhadd gawda fil-kwieta u l-paċi.

Il-festa t-tajba lil kulhadd.




Tower Ladder Services

Elton Cauchi (Baliena)

Mobile: 9984 4678

MIDDLEHILL STORE

Prop: A. Cutajar



8,

G. Borg Olivier Str.

Mellieħa

Tel: 21 520603

DINGLI BUTCHER

67, P. P. Magri Street,
Mellieħa

Tel: 2152 3588

Specialising in
Maltese & European Fresh Meat,
Marinated Meats and Poultry,
Fresh made Kebabs,
Home Made Sausages & Burgers,
Local Fresh Rabbits

Opening Hours:

Mon / Tues	07.00am till 12.30pm
Wed / Thurs / Fri	07.00am till 12.30pm 03.30pm till 06.30pm
Saturday	07.00am till 01.00pm

Free Delivery